
shrIpadmAvatIpariNayatArAvaliH

ಶ್ರೀಪದ್ಮಾವತೀಪರಿಣಯತಾರಾವಲಿಃ

Document Information



Text title : shrIpadmAvatIpariNayatArAvalI

File name : padmAvatIpariNayatArAvalI.itx

Category : devii, stotra, devI

Location : doc_devii

Proofread by : Malleswara Rao Yellapragada malleswararaoy at yahoo.com

Source : Venkatesha KavyakalApa

Latest update : June 10, 2016

Send corrections to : sanskrit@cheerful.com

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

June 29, 2023

sanskritdocuments.org



ಶ್ರೀಪದ್ಮಾವತೀಪರಿಣಯತಾರಾವಲಿಃ



ಶ್ರೀಮಾನಂಭೋಧಿಕನ್ಯಾವಿಹರಣಭವನೀಭೂತವಕ್ಷಃಪ್ರದೇಶೋ
ಭಾಸ್ವದ್ಭೋಗೀಂದ್ರಭೂಮೀಧರವರಶಿಖರಪ್ರಾಂತಕೇಲೀರಸಜ್ಜಃ .
ಶಶ್ವದ್ಭ್ರಹ್ಮೇಂದ್ರವಹ್ನಿಪ್ರಮುಖಸುರವರಾರಾಧ್ಯಮಾನಾಂಘ್ರಿಪದ್ಭುಃ
ಪಾಯಾನ್ಃ ಶ್ರೀನಿವಾಸಃ ಪ್ರಣತಜನಮನಃಕಾಮನಾಕಲ್ಪಶಾಖೀ .. 1..
ಶ್ರೀಮಚ್ಚಂದ್ರಾನ್ವವಾಯೇ ತ್ರಿಜಗತಿ ಮಹಿತೇ ಭೂಪತಿಃ ಕಶ್ಚನಾಸೀತ್
ಆಕಾಶಾಖ್ಯಃ ಸ್ವತೇಜಃಪ್ರಶಮಿತಸಕಲಾರಾತಿಗರ್ವಾಂಧಕಾರಃ .
ಪ್ರಾಗಾದ್ಯಾಶಾವಧೂಟೀಕುಚಕಲಶತಟೀಕ್ಷೌಮಿತಾತ್ಮೀಯಕೀರ್ತಿಃ
ನಿರ್ವೇಲೌದಾರ್ಯಶಾಲೀ ಹರಿರಿವ ಧರಣೀಂ ಹ್ಲಾದಯನ್ನಾದರೇಣ .. 2..
ಪುತ್ರಾಭಾವಾತ್ಕದಾಚಿನ್ಮೃಪಕುಲತಿಲಕಃ ಪುತ್ರಕಾಮೇಷ್ಟಿಹೇತೋಃ
ಕ್ಷೋಣೀಂ ಸೀರೇಣ ಕರ್ಷನ್ ಸ್ಪಂದಮಲದಲಂ ಹೈಮಮಂಭೋಜಮನ್ಯಾಂ .
ದೃಷ್ಟ್ವಾ ತಸ್ಮಿಂಶ್ಚ ಕನ್ಯಾಯುಂ ಸರಸಿಜನಯನಾಂ ಪುತ್ರಿಕೇಯಂ . ತ್ವದೀಯೇ-
ತ್ಯಾಕರ್ಣ್ಯಾಕಾಶವಾಣೀಮನವಧಿಕುತುಕಸ್ತೇರವಕ್ರೋಗ್ರಹೀತ್ತಾಂ .. 3..
ತಸ್ಮಿನ್ ಯಜ್ಞಂ ನೃಪೇಂದ್ರೇ ಕೃತವತಿ ಮಹಿಷೀ ಭೂರಿವಾಂತರ್ನಿಧಾನಂ
ದಿವ್ಯಂ ತೇಜೋ ವಹಂತೀ ಸ್ಫುಟತಮವಿಭವಾ ಲಬ್ಧಸಂಸ್ಕಾರಸಂಪತ .
ಅರ್ಥಂ ಶಕ್ತಿತ್ರಯೀವಾಕ್ಷಯಮಭಿಸುಷುವೇ ಶಕ್ರಸಾಧ್ವೀಸದೃಕ್ಷಾ
ಪ್ರಾಪ್ತೇ ಕಾಲೇ ಮುಹೂರ್ತೇ ಲಸಿತಶುಭಗುಣಾ ಮಿತ್ರತುಲ್ಯಂ ಸುಪುತ್ರಂ .. 4..
ಧಾತ್ರೀ ಪ್ರೋಕ್ತಃ ಸ ನಿಘ್ನೋ ಗುರುಷು ವಿಧಿವದಾಕಲ್ಪ್ಯ ತಜ್ಜಾತಕರ್ಮ
ಸ್ವಾರಸ್ಯಂತೀಯಂ ಚಾಪ್ಯಪತ್ಯಂ ವಸುದಮವನಿಜಾಂ ಪದ್ಮತೌಲ್ಯೇನ ಪದ್ಮಾಂ .
ಚಕ್ರೇ ಬಾಲಶ್ಚ ಸೋಽಯಂ ವಿಧುರಿವ ವವೃಧೇ ವಾಸರೈಶ್ಯುಕ್ಲಪಕ್ಷೇ
ಪಿತ್ರಾದೇರ್ಬ್ರಹ್ಮಚರ್ಯವ್ರತಮಥ ವಿಧಿನಾ ಪ್ರಾಪ ಚಾಸ್ತಾಣಿ ವೇದಾನ್ .. 5..
ಬಾಲಾ ರಾಜನ್ಯಮೌಲೀರನುದಿನಮತುಲಾಂ ವೃದ್ಧಿಮಾಸಾದ್ಯಮಾನಾ
ಸೇಯಂ ಲಬ್ಧೋದಯಾ ಶ್ರೀಹಿಮಕರಕಲಿಕೇವಾಲೇಹ್ಯಾಂಗಶೋಭಾ .
ಕರ್ಣಾಂತಶ್ರಾಂತಾಪಂಕೇರುಹದಲನಯನಾ ಮಂದಹಾಸೋಜ್ಜ್ವಲಾನ್ಯಾ
ಸುಭ್ರೂಸ್ಸೌಂದರ್ಯಲಕ್ಷ್ಮೀರಿವ ಸಕಲಜನಾಹ್ಲಾದಭೂತ್ಯೈ ಬಭೂವ .. 6..
ತತಃ ಕದಾಚಿತ್-
ತಾಂ ಪದ್ಮಾಂ ಸ್ವಾಲಿವೃಂದೈಸ್ಸಹ ಕುಸುಮವನೇ ಪಾರಿಜಾತಪ್ರಸೂನಾ-

ನ್ಯಾದಾಯಾದಾಯ ರಮ್ಯೇ ಕ್ವಚಿದನುಲವಲೀಮಂಟಪೇ ನಿಕ್ಷಿಪಂತೀಂ .
 ದೃಷ್ಟ್ವಾ ಕೋಽಪ್ಯುತ್ತಮಸ್ತ್ವಾಂ ವಿವಹತಿ ಪುರುಷಶ್ರೀಸಮ್ಪದ್ಗೋಚಿರೇಣೇ-
 ತ್ಯುಕ್ತಾ ದತ್ತ್ವಾ ಶುಭಾಶೀವಚನಮಥ ಯಯೌ ನಾರದಃ ಪಾರದಶ್ರೀಃ .. 7..
 ಪಶ್ಚಾದಾಖೇಟಲೋಭಾದಧಿ ಗಹನತಲಂ ಧಾವಯಂತಂ ಕರೀಂದ್ರ
 ದೃಷ್ಟ್ವಾ ತುಂಗೇ ತುರಂಗೇ ಕಮಪಿ ಚ ಪುರುಷಂ ಪದ್ಮಪತ್ರಾಯತಾಕ್ಷಂ .
 ಕೋಽಯಂ ಶ್ರೀಮಾನ್ ವನಾಂತೇ ವಿಚರತಿ ಸಖಿ ಕಿಂ ದೃಷ್ಟಪೂವಸ್ತ್ವಯಾಽಯಂ
 ನೋ ಚೇತ್ ಪೃಷ್ಟ್ವಾ ಸ್ವರೂಪಂ ಸ್ಮರರುಚಿರತನೋಶ್ಚಿತ್ತಮಾಶ್ವಾಸಯಾಮಿ .. 8..
 ಇತಿ ಸಖೀಮುಕ್ತವಾ ತಂ ಪ್ರತಿ-
 ಕಸ್ತ್ವಂ ಭೋಃಶ್ರೀನಿವಾಸೋಽಸ್ಮ್ಯಹಮಖಿಲಜಗನ್ನಾಯಕಃ ಕಾಽಸಿ ಬಾಲೇ
 ಶ್ರೀಮಾನಾಕಾಶನಾಮಾ ನೃಪಕುಲತಿಲಕಸ್ತಸ್ಯ ಪದ್ಮಾಽಸ್ಮಿ ಪುತ್ರೀ .
 ಕಸ್ಮಾದತ್ರಾಗತಸ್ತ್ವಂ ತರುಣಿ ಮನಸಿಜಂ ಪೃಥ ಜಾನೇ ನ ಚಾಹಂ
 ವಾಮೋ ವಾಮೋರು ಯೋ ಮಾಮನಯದಯಿ ತವ ಶ್ರೀಪದಾಂಭೋಜಮೂಲಂ
 .. 9..

ಇತಿ ತೇನ ಪ್ರತ್ಯುಕ್ತಾ-
 ಸೇಯಂ ಶ್ಯಾಮಾ ಲತಾಂಗೀ ಸರಸಿಜನಯನಸ್ಯಾಂತರಂಗಂ ವಿದಿತ್ವಾ
 ರೇರೇ ಮಾ ಮಾನಿಷಾದ ಶೃಣು ಮಮ ವಚನಂ ಯಾಹಿ ಶೀಘ್ರಂ ಪಿತಾ ಮೇ .
 ಆಗಂತಾ ಕಿಂ ವಿವಿಕ್ತೇ ವಸಸಿ ಚಿರಮಿತಿ ಶ್ಲಿಷ್ಟಮುಚ್ಚಾರ್ಯ ಪಾರ್ಶ್ವೇ
 ಜ್ಞಾತ್ವಾ ಗೂಢಾಂ ಸಖೀನಾಂ ಸ್ಥಿತಿಮಥ ನಿರಗಾಲಜ್ಜಿತಾ ತಾಃ ಪ್ರಪೇದೇ .. 10..
 ಯಾತೇ ರಾಜೀವನೇತ್ರೇ ಸ್ವಯಮಥ ಸಕಲಾಸ್ತ್ವಾಸ್ಸಖೀಸ್ತಾ ವಿಹಾಯ
 ಸ್ವೀಯಂ ಪ್ರಾಪ್ಯಾವರೋಧಂ ಹೃದಿ ತಮನುಪದಂ ಚಿಂತಯಂತೈಕರೂಪಂ .
 ದೀನಾ ಕಂದರ್ಪತೀವ್ರಪ್ರಹರಣವಿಕಲಸ್ವಾಂತರಂಗಾ ಕೃಶಾಂಗೀ
 ನೋ ನಕ್ತಂ ನೋ ದಿವಾ ವಾ ಸ್ವಪಿತಿ ವಿಹರತಿ ಸ್ನಾತಿ ಭುಂಕ್ತೇ ಸ್ಮ ಪದ್ಮಾ .. 11..
 ಚೇತಸ್ತಸ್ಯಾ ವಿದಿತ್ವಾ ಸ ಚ ಹಯಮಧಿರುಹ್ಯಾಶು ಗೇಹಂ ಪ್ರಪನ್ನಃ
 ಕೃಚ್ಛೇಣಾತೀತ್ಯ ಕಷ್ಟಾಃ ಕಥಮಪಿ ಶಯನಾಗಾರಮಭ್ಯೇತ್ಯ ತಲ್ಲೇ .
 ತಾಮೇವಾಂತರ್ದಧಾನೋ ದಿಶಿದಿಶಿ ಪುರತಃ ಪಾರ್ಶ್ವತಶ್ಚಾಪಿ ಪದ್ಮಾಂ
 ಪದ್ಮಾಕ್ಷೀಮೀಕ್ಷಮಾಣಃ ಪ್ರತಿಕಲಮಮುಹ ಚ್ಚಿಂತಯಂಸ್ತದ್ಗಣೌಘಾನ್ .. 12..
 ಏಹ್ಯೇಹ್ಯುತ್ಪಿಷ್ಠ ಶೇಷೇ ಕಿಮಿದಮುಪನತಂ ನಾಸ್ತಿ ತೇ ಕಿಂ ಬುಭುಕ್ಷಾ
 ಭುಂಕ್ಷ್ವ ಪ್ರಾತಶ್ಚ ಸಮ್ಯಜ್ಞ ಹಿ ಬತ ಭವತಾ ಭುಕ್ತಮಿತ್ಯಾಮನಂತೀ .
 ಆಸೀನಾಽಽರಾಚ್ಚ ಕಿಂ ತೇ ಹೃದಯಗತಮಹೋ ಕಿಂ ನು ವಾ ಸುಂದರೀಂ ತೇ
 ದೃಷ್ಟ್ವಾ ಮುಗ್ಧಂ ಮನಸ್ತೇ ಕುತ ಇತಿ ವಕುಲಾ ಮೇಽಭಿಧತ್ವೈತ್ಯಪೃಚ್ಛತ್ .. 13..
 ಮಾತಃ ಕಾಂತಾರದೇಶೇ ದ್ವಿರದಮನುಸರನ್ನೇಕತೋ ದೈವಯೋಗಾತ್

ಆತ್ಮೀಯಾಭಿಸ್ಸಖೀಭಿಸ್ಸಹ ಕುಸುಮವನೇ ಪಾರಿಜಾತಾಪಚಾಯಂ .
 ಕುರ್ವಂತೀಂ ವ್ಯೋಮನಾಮೋ ನೃಪಕುಲತಿಲಕಸ್ಯಾತ್ಮಜಾಮಂಬುಜಾಕ್ಷೀಂ
 ಅದ್ರಾಕ್ಷಂ ತತ್ಕಟಾಕ್ಷೈರಪಹೃತಮಭವನ್ಮನ್ಮನಶ್ಚೇತ್ಯವಾದೀತ್ .. 14..

ತತಃ

ನೇತುಂ ಸಂಭೋಜ್ಯ ತಂ ದ್ರಾಗಧ ಕೃತಶಪಥಾ ಪ್ರಸ್ಥಿತಾ ತನ್ನಗರ್ಯಾಃ
 ಮಧ್ಯೇಮಾರ್ಗಂ ಮಹೇಶಂ ಕಲಶಜಮುನಿನಾ ಪೂಜಿತಂ ಸಂಪ್ರಣಮ್ಯ .
 ಪ್ರಾಪ್ಯಾನುಜ್ಞಾಂ ಮಹರ್ಷೇರ್ಮಹಿತಗುಣನಿಧೇರ್ವ್ಯಾಸಸೂನೋಶ್ಯುಕಸ್ಯಾ-
 ತೀತ್ಯಾರಣ್ಯಾನಿ ಪದ್ಮಾಲಿಭಿರಧ ವಕುಲಾ ಸಂಗತಾಽಽಸೀತ್ ಕ್ರಮೇಣ .. 15..
 ದೃಷ್ಟ್ವಾ ಪೃಷ್ಟ್ವಾ ಚ ಬಾಲಾಃ ಕಿಮಿಹ ವಸಥ ಕಾ ಯೂಯಮಿತ್ಯಾದರೋಕ್ತ್ಯಾ
 ಮಾತಃ ಪದ್ಮಾವಯಸ್ಯಾ ವಯಮಿತಿ ಚ ತದೀಯೋತ್ತರಂ ಸಾ ನಿಶಮ್ಯ .
 ಪೌನಃಪುಣ್ಯೇನ ಮಧ್ಯೇ ಪಥಿ ನೃಪತನಯಾಶೀಲಮಾಕರ್ಣಯಂತೀ
 ಪ್ರಾಯಾತ್ಮೂರ್ಣಂ ಪ್ರಮೋದಾದ್ವಿಯದಧಿಪಪುರೀಂ ಪ್ರಾಂಶುಹರ್ಮ್ಯಾಗ್ರಭಾಗಾಂ ..
 16..

ತದೈವ

ಆಯಾಂತೀಂ ವೀಧಿಕಾಯಾಮಥ ಶತಸುಷಿರೇಣಾಂಶುಕೇನಾಂಚಿತಾಂಗೀಂ
 ಗುಂಜಾಶಂಖಾದಿಭೂಷಾಮಧಿಹೃದಯತಲಂ ಸ್ವಾತ್ಮಜಂ ಧಾರಯಂತೀಂ .
 ಭೂತಂ ಭವ್ಯಂ ಭವದ್ವಃ ಫಲಮಪಿ ಕಥಯಾಮೀತಿ ತಾರಂ ಭಣಂತೀಂ
 ಆನಾಯೋಚೇ ಭವಿಷ್ಯದ್ವದ ಫಲಮಿತಿ ತಾಂ ರಾಜಪತ್ನೀ ಪುಲಿಂದಾಂ .. 17..
 ಸೈವಂ ಪಶ್ಚಾತ್ಪುಲಿಂದಾಽಪ್ಯಯಿ ತವ ತನಯೋದ್ಯಾನದೇಶೇ ಯುವಾನಂ
 ದೃಷ್ಟ್ವಾ ಕಂದರ್ಪತುಲ್ಯಂ ಸಿತನಲಿನದೃಶಂ ತಂ ವೃಷಸ್ಯಂತ್ಯಭೀಕ್ಷಂ .
 ವಿದ್ಧಾ ಕಂದರ್ಪಬಾಣೈರಭಿಲಷಿತಮಸಾವಾಪ್ನುಯಾದೇವ ಬಾಲೇ-
 ತ್ಯುಕ್ತ್ವಾ ರಾಜ್ಞೇಮಯಾಸೀತ್ಪಥಿಪಥಿ ಚ ಪುನರ್ವ್ಯಾಹರಂತೀ ಯಥೋಕ್ತಂ .. 18..
 ತತಃ

ಪುತ್ರೀಮಾಸಾದ್ಯ ರಾಜ್ಞೇ ತವ ಕಿಮಭಿಮತಂ ಬ್ರೂಹಿ ಮೇ ನೈವಗೋಪ್ಯಂ
 ಕಿಂ ವಾ ಕಾರ್ಯಂ ಕರಿಷ್ಯೇ ತದಪಿ ಚ ತನಯೇ ತನ್ನಮಾಚಕ್ಷ್ಯ ಸದ್ಯಃ .
 ಏವಂ ಸಾಂತ್ವಂ ಜನನ್ಯಾ ಕಥಿತಮನುಗತಾ ಮ್ಲಿಷ್ಟಮಾಹ ಸ್ಮ ಪದ್ಮಾ
 ಮಾತಃ ಶ್ರೀಶಾವಲೋಕಾದಹಮಭಜಮಿಮಾಂ ತದ್ವಿಯೋಗಜ್ವರಾರ್ತಿಂ .. 19..
 ರಾಜ್ಞೇ ಪುತ್ರಾ ರಹಸ್ಯಂ ಕಥಮಪಿ ಕಥಿತಂ ಸತ್ರಪಂ ಸಾನುತಾಪಂ
 ಶ್ರುತ್ವಾ ವೈ(ಫ)ಲ್ಯಭೀತಸ್ಪುಟಿತನಿಜಮನಾಃ ಕೃಚ್ಛತಃ ಸ್ಥಾಸ್ತುಧೈರ್ಯಾ .
 ವಾಸು ತ್ವಂ ನೋ ವಿಭೀಯಾಸ್ತವ ಹೃದಯಗತಂ ನೈವ ದುಃಸಾಧಮೇತತ್
 ಸಾಧ್ನೋಮಿ ತ್ವಾಂ ಚ ಸಾಧು ಪ್ರಿಯತಮಹೃದಯಾಂ ಮೋದಯಾಮೀತ್ಯವಾದೀತ್
 .. 20..

ದೃಷ್ಟ್ವಾ ಪದ್ಮಾಸಖೀಭಿಃ ಸಮಮಥ ವಕುಲಾಽಽಕಾಶಭೂಮೀಶಪತ್ನೀಂ
 ದೇವಿ ಪ್ರಖ್ಯಾತಕೀರ್ತಿವೃಷಗಿರಿನಿಲಯಃ ಶ್ರೀನಿವಾಸಸ್ತವೈವ .
 ಕನ್ಯಾಂ ಸಪ್ರೇಮಮೈಚ್ಛತ್ಕಲಯತು ಭವತೀ ಪದ್ಮಿನೀದಾನಪೂರ್ವಂ
 ತತ್ಕಲ್ಯಾಣಂ ಸುಖೇನೇತ್ಯವದದಥ ನೃಪಶ್ಚಾಭ್ಯನಂದತ್ತಥೇತಿ .. 21..
 ಶ್ರೀಮಾನಾಕಾರಿತಸ್ತಂ ಸುರಗುರುರಚಿರಾದೇತ್ಯ ಚಾಕಾಶರಾಜಂ
 ಶ್ರೀಮನ್ವೈಶಾಖಮಾಸೇ ಸಿತದಲನವಮೀಸಂಯುತೇ ಶುಕ್ರವಾರೇ .
 ಅಸ್ತಿ ಹೃದ್ವಾಹಲಗ್ನಂ ಪ್ರತಿಹತಕಲುಷಂ ನಿಶ್ಚಿತಂ ಸುಪ್ರಶಸ್ತಂ
 ತಸ್ಮಿನ್ ಪದ್ಮಾವಿವಾಹೋ ಭವತು ನೃಪವರೇತ್ಯೇವಮಾರಾದವೋಚತ್ .. 22..
 ಸೋಽಯಂ ರಾಜೇಂದ್ರಮೌಲಿಸ್ತದನು ಸ ವಕುಲಾಂ ಪ್ರೇಷಯನ್ ವ್ಯಾಸಸೂನುಂ
 ದೂತೈರಾನಾಯ್ಕ ತಸ್ಮೈ ವಿಧಿವದತಿಥಿಸತ್ಕಾರಮಾಧಾಯ ಧೀಮಾನ್ .
 ಪದ್ಮಿನ್ಯಾ ತ್ವಾಂ ವಿಧಿತ್ಯುರ್ಗೃಹಿಣಮಧಿಪ ಇತ್ಯುಚ್ಯತಾಂ ಭವ್ಯವಾರ್ತೇ-
 ತ್ಯಾಖ್ಯಾಯಾರಾಚ್ಛುಕರ್ಷಿಂ ಘಣಿಗಿರಿನಿಲಯಸ್ಯಾಂತಿಕಂ ಪ್ರಾಹಿಣೋತ್ತಂ .. 23..
 ಸದ್ಯಸ್ತ್ವಷ್ಟಾ ತದಾತ್ವೇ ವಿಯದಧಿಪವಿಭೋರಾಜ್ಜಯಾ ರಾಜಧಾನೀಂ
 ನವ್ಯಪ್ರಾಸಾದಹರ್ಮ್ಯಪ್ರಮುಖನಿರುಪಮಪ್ರಾಭವಾಢ್ಯಾಮಕಾರ್ಷೀತ್ .
 ರನ್ನಾಸ್ತಂಭೈಃ ಪ್ರಪುಲ್ಲಪ್ರಸವಫಲಯುತೈ ರಮ್ಯಚೂತಪ್ರವಾಲ್ಯೈಃ
 ಚಿತ್ರೈಸ್ಸಂಸ್ಥಾನಭೇದೈಸ್ತದನು ಪುರಜನೋಽಭೂಷಯದ್ರಂಗವಲ್ಲಾ .. 24..
 ಶ್ರೀರಪ್ಯಾತ್ಮಪ್ರಿಯಂ ತಂ ಮಣಿಗಣನಿಚಿತೇ ವಿಷ್ವರೇ ಸನ್ನಿವೇಶ್ಯಾ-
 ಭ್ಯಜ್ಯ ಶ್ರೀಗಂಧತೈಲೈರ್ಗಗನಚರಧುನೀವಾರಿಭಿಸ್ನಾ ಪಯಿತ್ವಾ .
 ಕ್ಷೌಮಂ ಸಂಧಾರ್ಯ ನೂತ್ನಂ ಮೃಗಮದತಿಲಕಂ ಭಾಲಭಾಗೇ ವಿಧಾಯಾ-
 ತಾನೀದ್ಗಂಧಾನುಲೇಪಾದ್ಯಖಿಲವಿಧಪರಿಷ್ಕಾರಮಾಮೋದಭೂಮ್ನಾ .. 25..
 ಪಶ್ಚಾದ್ಭ್ರಹ್ಮೇಂದ್ರವೈವಸ್ವತವರುಣಕುಬೇರಾದಿಭಿದೇವವೃಂದೈಃ
 ತೈಸ್ತೈರ್ಬ್ರಹ್ಮರ್ಷಿವಯೈಃ ಪ್ರಥಿತನಿಜತಪಸ್ಸಂಪದುನ್ಮೇಷವದ್ಭಿಃ .
 ವಾಣೀಂದ್ರಾಣೀಭವಾನೀಮುಖವಿಬುಧವಧೂಸಂಚಯೈರಂಚಿತೋಽಸೌ
 ಯುಕ್ತೋ ಮಾಂಗಲ್ಯವಾದ್ಯೈರ್ವಿಯದಧಿಪಪುರೀಂ ಪ್ರಾವಿಶಚ್ಛ್ರೀನಿವಾಸಃ .. 26..
 ಪದ್ಮಾಶ್ರೀಶೌ ತದಾನೀಂ ಕರಿಪತಗಪತಿಸ್ಕಂಧದೇಶೇ ನಿಷಣ್ಣಾ
 ಆದಾಯಾಕಾಶರಾಜೋ ನಿಜಕುಲಗುರುಭಿಃ ಪೌರವೃದ್ಧೈರಮಾತ್ಮೈಃ .
 ಸಾಧ್ವೀಲೋಕೈರ್ಮೃದಂಗಾದ್ಯಖಿಲಶುಭಮಹಾತೂರ್ಯಘೋಷೈಶ್ಚ ಸಾರ್ಥಂ
 ತೀರ್ಣಗ್ರಾಮೋತ್ಸವೌ ತಾವನುಪಮಕುತುಕಾದಾನಿನಾಯ ಸ್ವಗೇಹಂ .. 27..
 ಶ್ರೀಪದ್ಮಾಶ್ರೀನಿವಾಸೌ ನಿಜಗಳಲಸಿತಾಂ ಶ್ರೀಮತೀಂ ಪುಷ್ಪಮಾಲಾಂ
 ಅನ್ಯೋನ್ಯಂ ಮಂದಹಾಸಸ್ಪುಟರುಚಿರಮುಖಾಂಭೋರುಹೋ ಲೀಲಯೈವ .
 ಹರ್ಷೋತ್ಕರ್ಷಂ ತದಾನೀಂ ಪುರಜನಹೃದಯೇಷ್ವಾವಹಂತೌ ತ್ರಿವಾರಂ

ವೃದ್ಧಾಚಾರಾನುರೋಧಾದ್ವಿನಿಮಯಮವನೀಶಾಂಗಣೇ ತಾವಕಾಷ್ಟಾಂ .. 28..
ಸ ಶ್ರೀಮಾನ್ ಶ್ರೀನಿವಾಸೋ ವಿಯದಧಿಪಸುತಾಪಾಣಿಮಾಲಂಬ್ಯ ಪಾಣೌ
ನಿರ್ದಿಷ್ಟಂ ತೇನ ರಾಜ್ಞಾ ವಿವಿಧಮಣಿಮಯಸ್ತಂಭದಿವ್ಯಾಂತರಾಲೇ .
ಶ್ರೀಮತ್ಕಲ್ಯಾಣಗೇಹೇ ಮಣಿಗಣವಿಲಸನ್ಮಂಟಪೇ ವೇದಿಮಧ್ಯೇ
ಭಾಸ್ವದ್ಭಾಸ್ವತ್ಪ್ರಕಾಶಂ ಮಣಿಮಯಮವಿಶತ್ ಪ್ರಾಂಶು ಕಲ್ಯಾಣಪೀಠಂ .. 29..
ಪಾದೌ ನಿರ್ಣಿಜ್ಯ ತೀರ್ಥೈರಥ ಮನುಜಪತಿಶ್ರೀಶಮಾರಾಧ್ಯ ಸಮ್ಯಕ್
ದತ್ತ್ವಾನಲ್ಪಂ ಕಿರೀಟಪ್ರಮುಖಮಣಿಮಯಾಶೇಷಭೂಷಾವಿಶೇಷಾನ್ .
ಪುತ್ರೀಂ ಪದ್ಮಾಂ ಸಹೇಮಾಕ್ಷತಕುಸುಮಶುಭದ್ರವ್ಯಪೂರ್ಣಾಂಬುಧಾರಾ-
ಪೂರ್ವಂ ಪ್ರಾದಾತ್ ಪ್ರಮೋದಾತ್ಕರಕಮಲತಲೇ ಸೋಽಪಿ ಜಗ್ರಾಹ ಪದ್ಮಾಂ .. 30..
ಸ್ರಷ್ಟಾ ಶ್ರೀಶೇನ ಪದ್ಮಾಗಲಭುವಿ ವಿಧಿವನ್ಮಂತ್ರಪೂತಂ ಪ್ರಶಸ್ತೇ
ಲಗ್ನೇ ಮಾಂಗಲ್ಯಸೂತ್ರಂ ಸಹ ಶುಭನಿನದೈರ್ಧಾರಯಿತ್ವಾ ವಿಧಿಜ್ಞಃ .
ಪದ್ಮಾಹಸ್ತಾಬ್ಜದತ್ತೈರ್ಹುತಭುಜಮಪಿ ತೈರ್ಹಾವಯಿತ್ವಾಥ ಲಾಜ್ಞಿಃ
ಏತೌ ಜಾಯಾಪತೀ ಶ್ರೀದ್ವಿಜವರವಚನಾಽತೋಷಯತ್ಸಂಪ್ರಣಮೌ .. 31..
ಶ್ರೀಮಾನ್ಪ್ರಹ್ಲೇಶಸಂಕ್ರಂದನವರುಣಕುಬೇರಾದಿಮಾನ್ ದೇವಸಂಘಾನ್
ದೇವೋಽನುಜ್ಞಾಪ್ಯ ಸರ್ವಾನ್ ಶ್ವಶುರಮಪಿ ಮುದಾಽಽನಮ್ಯ ಪಾದಾರವಿಂದೇ .
ಶೇಷಾದ್ರೌ ಶೃಂಗಭಾಗೇ ರುಚಿರಮಣಿಮಹಾಸೌಧಸಂಘೇ ನಿತಾಂತಂ
ಲಕ್ಷ್ಮೀಪದ್ಮಾವತೀಭ್ಯಾಮರಮತ ಮುದಿತಃ ಪ್ರೇಮಸಂಪೂರ್ಣಚೇತಾಃ .. 32..
ಶ್ರೀಮಾನ್ ಶ್ರೀವತ್ಸಾಂಕಿತವಕ್ಷಾ ವಕ್ಷೋಧಿವಾಸಿಲಕ್ಷ್ಮೀಕಃ .
ಶ್ರೀವೇಂಕಟೇಶದೇವಸ್ಸತತಂ ಶ್ರೇಯಾಂಸಿ ದಿಶತು ಭೂಯಾಂಸಿ .. 33..
ಶ್ರೀಶೇಷಶರ್ಮಾಭಿನವೋಪಕ್ಲೃಪ್ತಃ ಪ್ರಿಯೇಣ ಭಕ್ತ್ಯಾ ಚ ಸಮರ್ಪಿತೋಽಯಂ .
ಪದ್ಮಾವಿಭೋಮಂಗಳಕಂಠದೇಶೇ ವಿರಾಜತಾಂ ಶ್ರೀನವಕಂಠತಾರಃ .. 34..
.. ಇತಿ ಶ್ರೀಪದ್ಮಾವತೀಪರಿಣಯತಾರಾವಲಿಃ ಸಮಾಪ್ತಾ ..

From venkaTeshakAvyakalApaH

Proofread by Malleswara Rao Yellapragada malleswararaoy at yahoo.com

shrIpadmAvatIpariNayatArAvaliH

pdf was typeset on June 29, 2023

Please send corrections to sanskrit@cheerful.com

